

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಉತ್ಸವಸ್ತುಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕೇ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಉತ್ಸವಸ್ತುಬಕಃ ॥

ವಿಖ್ಯಾತವಿಭವಾ ಸಾ ಮಾಂ ವಿಷ್ಣುಪತ್ನೀ ವಿಲೋಕತಾಂ |
ವಿಪುಲಾನುತ್ಸರ್ವಾ ಯಸ್ಯಾ ವಿರಿಂಚ್ಯಾದ್ಯಾ ವಿತನ್ವತೇ || ೧ ||

ವಿಧಿಶಿವಪ್ರಮುಖಾ ವಿಬುಧೇಶ್ವರಾ
ವಿವಿಧಮಚ್ಯುತಪತ್ನಿ ತವೋತ್ಸವಂ |
ಅಕಲರ್ಯ ಸಕಲಸ್ಯ ಶರೀರಿಣೋ
ನಿರವಧೀರವಧೀರಯಿತುಂ ವ್ಯಥಾಃ || ೨ ||

ನಿರುಪಮಂ ಯುವಯೋಃ ಶುಭಮುತ್ಸವಂ
ಜನನಿ ಲೋಕಯಿತುಂ ಧೃತಕೌತುಕಾ |
ಉಪಗತಾ ಕಿಲ ಕಾಪಿ ಪರಾ ತ್ವರಾಂ
ಪುರವಧೂರವಧೂತಗೃಹಕ್ರಿಯಾ || ೩ ||

ಜನನಿ ಸತ್ವರಚಂಕ್ರಮಸಂಭ್ರಮೇ
ಚರಣತಃ ಪತಿತೌ ಮಣಿನೂಪುರೌ |
ತವ ಮಹೋತ್ಸವ ಭೂಭಜನೋನ್ಮಿಷ-
ತ್ಕುತುಕಯಾ ತು ಕಯಾಚಿದನಾದೃತೌ || ೪ ||

ತವ ಮಹೇ ಗತಿಮಾಂದ್ಯ ಕೃತೌ ಕುಚಾ-
ವಿತಿ ರುಷಾ ಚಲಿತಾಶು ರಮೇಽಪರಾ |
ಅನುಗೃಹೀತತದಂಚಲನಿರ್ಗಲ-
ನ್ನವಸರಾವಸರಾತ್ಯಯಭೀರುಕಾ || ೫ ||

ಶ್ರುತಭವನ್ಮಹವಾದ್ಯರವಾ ಜವಾತ್
ಪಥಿ ರಮೇ ಚಲಿತಾಭರಣಸ್ವನೈಃ |

ಶ್ರುತರುತೇಽಂತರಿತೇಽಸಿ ಸುವಂಚಿತೇ-
ತ್ಯಪರಯಾಪರಯಾ ಹಸಿತಾ ವಧೂಃ || ೬ ||

ಮಹಮಹೀಭಜನೋತ್ಕಲಿಕಾಕೃತ
ದ್ರುತಗತಿಃ ಶ್ಲಥಪುಷ್ಪಪರಂಪರಾ |
ಕೃತವತೀವ ಮುದಾ ಕುಸುಮಾಂಜಲಿಂ
ತವ ರಮೇ ವರಮೇಖಿಲಮಧ್ಯಮಾ || ೭ ||

ಮಹಜುಷಸ್ತವ ದೇವಿ ಸಿಸೇವಿಷಾ
ದಿಶತಿ ಮಂದಗತೇರಪಿ ಸದ್ಗತಿಂ |
ತದಿಹ ದಿವ್ಯಗತಿಂ ವಿತರಿಷ್ಯಸಿ
ತ್ವಮಮಲೇ ಮಮ ಲೇಖಿದುರಾಸದಾಂ || ೮ ||

ಅಭಿಚಕಾಚ್ಛ್ಯ ಮನಃಪ್ರಭವಂ ಜವಂ
ಚರಣಯೋರಪಿ ಕಾಚನ ಸಾದರಾ |
ಕಲಯಿತುಂ ಭವತೀಂ ಕಲಶಾಂಬುಧೇ-
ದುಃಹಿತರಂ ಹಿತರಮ್ಯಮಹೋತ್ಸವಾಂ || ೯ ||

ಜನನಿ ತಾಮರಸೋದರಸೋದರ
ಶ್ರಿಯಮೇವಕ್ಷ್ಯ ಸವಿಸ್ಮಯಮುತ್ಸವೇ |
ನ ತತ್ಯಪುರ್ನರದೈವತಯೋಷಿತಃ
ಶುಭವತೀಂ ಭವತೀಂ ಸಹ ಶೌರಿಣಾ || ೧೦ ||

ಪ್ರಿಯತಮಾರ್ಪಿತ ಯಾವಕ ಪಾದಯಾ
ತವ ಮಹೋತ್ಸವಭೂರ್ನ ಯಯಾ ರಮೇ |
ದ್ರುತಮಗಾಮಿ ಪದೋರ್ನ ಪರಂ ಧೃತಃ
ಕುಪಿತಯಾಪಿ ತಯಾರುಣಿಮಾ ದೃಶೋಃ || ೧೧ ||

ಅಭಿವೃಷಾಚಲಮಾಪತತಾಂ ದ್ರುತಂ
ತವ ರಮೇ ಪರಮೋತ್ಸವಲಿಪ್ಸಯಾ |

ಅಜನಿ ನೋ ಪಥಿಭಿಃ ಸಮಯಾತ್ಯಯೋ
ದಿವಿಷದಾಂ ವಿಷದಾಂತರಿತ್ಯೈರಪಿ || ೧೨ ||

ಪ್ರಸ್ಯಮರಾಗರುಧೂಪಪರಂಪರಾ
ಸುರಭಿತಾಃ ಶುಭದೀಪಶತಾವೃತಾಃ |
ತ್ರಿಯುಗಪತ್ನಿ ಮಹೋತ್ಸವಭೂಮಯಃ
ಸುರಚಯಂ ರಚಯಂತಿ ಸವಿಸ್ಮಯಂ || ೧೩ ||

ತವ ಮಹಂ ಪ್ರತಿ ಯಜ್ಜನಕಂಪಿತೈಃ
ಸುರತರೋಃ ಶಿಖರೈಃ ಸ್ವಯಮೀರಿತಾಃ |
ಜನನಿ ವೇಂಕಟಶೈಲಮಭೂಷಯನ್
ಸುಮನಸೋ ಮನಸೋ ಹರಣಕ್ಷಮಾಃ || ೧೪ ||

ಶುಭತರಾಭರಣಾಭರಣಾತ್ಮನಾ
ರುಚಿತರಂಗಪಿಶಂಗಿತಸದ್ಮನಾ |
ಜನನಿ ಸಾರ್ಥಯಸೇ ಮರುತಾಂ ಮಹೋ-
ತ್ಸವಪುಷಾ ವಪುಷಾನಿಮಿಷಾ ದೃಶಃ || ೧೫ ||

ಮಧುಜಿತಾ ಸಮಮುತ್ಸವಮಂಡಪೇ
ಸ್ಥಿತವತೀಂ ಭವತೀಮವಲೋಕಿತುಂ |
ಅಭಿರುಚಿಃ ಪುನರಾಪ್ತಕುತೂಹಲೈ-
ರ್ನಿಜಗೃಹೇ ಜಗೃಹೇ ನ ವಧೂಜನೈಃ || ೧೬ ||

ಅಧಿಮಹೋತ್ಸವಮರ್ಣವಕನ್ಯಕೇ
ಪರಮಭಕ್ತಿಜುಷಾ ಪ್ರಣತಿಸ್ತವ |
ತನುಧನುರ್ಲತಯಾ ಸುದೃಶಾಂ ಗುರು-
ಸ್ತನತಯಾ ನತಯಾ ಸುಕರಾಭವತ್ || ೧೭ ||

ಭಜನಹರ್ಷಜನಾಟ್ಯಜವೋಜ್ವಲನ್
ಮುಕುಟಲೋಲಮರುತ್ಸರಿದುಷ್ಟಿತೈಃ |

ಜಲಕಣೈರ್ಭವದುತ್ಸವಮೇದಿನೀಃ

ಶಶಿಶಿರಾಃ ಶಿಶಿರಾಃ ಕುರುತೇ ರಮೇ || ೧೮ ||

ತ್ರಿನಯನೇನ ವಿನಮ್ರಶಿರಃ ಕ್ಷರತ್-

ತ್ರಿದಶಸಿಂಧುಮಹೋರ್ಮಿಭಿರುತ್ಸವೇ |

ಕಿಮಪಿ ಪಾದ್ಯಮದಾಯಿ ಪದಾಬ್ಜಯೋ-

ರ್ನತವತಾ ತವ ತಾಮರಸಾನನೇ || ೧೯ ||

ತವ ಮಹೇ ಮಿಲಿತಾತ್ ತ್ರಿದಶೀಗಣಾ-

ನ್ನ ಬಿಭಿದೇ ನರಲೋಕವಧೂಜನಃ |

ತ್ವದವಲೋಕನವಿಸ್ಮಯತೋ ಯತೋ

ಜನನಿ ಮೇ ನ ನಿಮೇಷಮವಾಪ ಸಃ || ೨೦ ||

ಪ್ರಣಯಿನಾ ಸಮಮುತ್ಸವಮಂಡಪೇ

ಸ್ಥಿತಿಮತೀಂ ಭವತೀಂ ಪ್ರಣನಂಸವಃ |

ಅಹಿಗಿರಿಂ ಹರಿಪತ್ನಿ ಸಮಾಶ್ರಿತಾ-

ಸ್ತ್ರಿದಿವಿನೋ ದಿವಿ ನೋಪಯಯುಃ ಸ್ಪೃಹಾಂ || ೨೧ ||

ಅಧಿಮಹಂ ಕಮಲೇ ಭವತೀಂ ಸ್ತುವ-

ನ್ನಭಿಮುಖಃ ಸ್ತಿಮಿತೇಕ್ಷಣಮಗ್ರತಃ |

ಅಪಿ ಸುರೇಷ್ಟಸುರೇಷು ನರೇಷು ವಾ

ಶಿರಸಿ ಕೋ ರಸಿಕೋ ನ ದಧೇಽಂಜಲಿಂ || ೨೨ ||

ಅಧಿಮಹೋತ್ಸವಮಪ್ಸರಸಾಂ ಗಣೈಃ

ಸಹ ರಮೇ ಪರಭಕ್ತಿಜುಷಸ್ತ್ವಯಿ |

ಪುಲಕಿನಃ ಕಲಗದ್ಗದಗೀತಯೋ

ಮುನಿಜನಾ ನಿಜನಾಟ್ಯಮದರ್ಶಯ || ೨೩ ||

ಉಪನತೋತ್ಸವದಿವ್ಯಗೃಹಾಂಗಣಃ

ಕಮಲವಾಸಿನಿ ಸಂಯಮಿನಾಂ ಗಣಃ |

ನಿಗಮಸೌರಭಶೋಭನಯಾ ಸ್ತುತಿಂ
 ಸ ಹಿ ಗಿರಾಹಿಗಿರಾವಕರೋತ್ತವ || ೨೪ ||

ಮಧುವಿರೋಧಿಪುರಂಧ್ರಿ ಮಹೋತ್ಸವೇ
 ಶುಭಗುಣಗ್ರಥಿತಾ ಕಿಲ ಮಾಲಿಕಾ |
 ಸ್ತವಮಧೀ ಸ್ತಬಕೈಸ್ತವ ಕೈರ್ಗಿರಾ
 ನ ಕಲಿತಾ ಕಲಿತಾಡನ ಕಾಜ್ಞ್ಕುಭಿಃ || ೨೫ ||

ತವ ಮಹೇ ಸ್ತವಕೋಟಿಚಿಕೀರ್ಷಯಾ
 ದೃಗಧಿಕಾ ರಸನಾಶ್ಚಕಮೇ ರಮೇ |
 ರಚಯಿತುಂ ಸ್ತವಮೇಕರಸಜ್ಞಯಾ
 ಕೃಶತಮಂ ಶತಮನ್ಯುರತಿತ್ರಪಃ || ೨೬ ||

ತವ ಹರೇದಯಿತೇ ದೃಢಭಕ್ತಿತ-
 ಶ್ಚತಸೃಭಿಃ ಶ್ರುತಿಭಿಶ್ಚತುರಾನನಃ |
 ಅಭಿನುತಿಂ ತನುತೇ ಸ್ಮ ಮಹೋತ್ಸವೇ-
 ಷ್ವಹರಹರ್ಹರಹರ್ಯಭಿನಂದಿತಾಂ || ೨೭ ||

ಜನನಿ ಗಂಧವಹೈರ್ಭವದುತ್ಸವೇ
 ಖಿಗಪತಿಃ ಶ್ರುತಿಸೌರಭಶೋಭನೈಃ |
 ಶ್ರುಮಹರೈರ್ಜನಿತೈರ್ನಿಜಪಕ್ಷತಿ-
 ವ್ಯಜನತೋ ಜನತೋಷಣಮಾತನೋತ್ || ೨೮ ||

ತನುಭೃತಾಂ ತವ ದೇವಿ ಮಹೋತ್ಸವೇ
 ನಟನಗಾನನತಿಸ್ತವನಾದಯಃ |
 ಪರಮಭಕ್ತಿಭರಾದಿಹ ನಾಭವನ್
 ಶ್ರುಮಕರಾ ಮಕರಾಲಯಕನ್ಯಕೇ || ೨೯ ||

ಪದಯುಗಂ ತವ ಭಕ್ತಿಭರಾದಹಂ
 ಪ್ರಥಮಿಕಾಮುಪಗಮ್ಯ ಸುರಸ್ಮಿಯಾ |

ಹರಿಪುರಂದ್ರಿ ಮಹೇಽಂಗಜಿತಸ್ಫುರ-

ತ್ಯನಕಯಾ ನ ಕಯಾ ಪರಿಚರ್ಯತೇ || ೩೦ ||

ದಿನಕರಂ ತಮಸಾಮಿವ ರಾಜಯಃ

ಕಮಲವಾಸಿನಿ ಕಲ್ಮಷಪಂಕ್ತಯಃ |

ಅಪಿ ವಿಲೋಕಯಿತುಂ ಪ್ರಭವಂತಿ ತೇ

ಜನಮಹೋ ನ ಮಹೋತ್ಸವದರ್ಶಿನಂ || ೩೧ ||

ತವ ಮಹೇ ಸುರಮಾನವದಾನವ

ಪ್ರಭೃತಿಪಾದಹತಿಪ್ರಭವೈ ರಮೇ |

ಕ್ಷಿತಿರಜೋನಿಚಯೈಃ ಸ್ಥಗಿತಾತಪೋ

ದಿನಕರೋ ನ ಕರೋತಿ ಜನವ್ಯಥಾಂ || ೩೨ ||

ಅಥ ತವಾಸ್ಯವಿಧೋರವಲೋಕನಾತ್

ಸುರಕರಾಂಬುರುಹಾಣಿ ಮಹೋತ್ಸವೇ |

ಮುಕುಲಿತಾನ್ಯುಡುಪಂಕ್ತಿಪರಿಸ್ಫುರ-

ನ್ನವರದೇ ವರದೇ ಕಮಲಾಲಯೇ || ೩೩ ||

ಮುಕುಲಿತಂ ಲಪನೇನ ಕರಾಂಬುಜೈ-

ಮುಂದಿತಮಕ್ಷಿಚಕೋರಕುಲೈಃ ಸತಾಂ |

ತವ ಮಹೇಽಂಬ ಹರೌ ನಯನೀಭವ-

ದ್ರವಿವಿಧೌ ವಿವಿಧೌಜಸಿ ಭಾತ್ಯಪಿ || ೩೪ ||

ತವಸಿಷೇವಿಷಯಾ ವಿಷಯಾಂತರ-

ತ್ಯಜನನಿಶ್ಚಲಚೇತಸ ಉತ್ಸವೇ |

ಪ್ರಜಹುರಂಬ ತಪೋಽಪಿ ಪರಾಶರ-

ಪ್ರಭೃತಯೋ ಭೃತಯೋಗಕಲಾಃ ಸ್ವಯಂ || ೩೫ ||

ಸುಮನಸೋ ಮುನಯಶ್ಚ ತವೋತ್ಸವೇ

ತ್ರಿದಿವಧೇನುಪಯೋರಸಧಾರಯಾ |

ವಿರಚಯಂತ್ಯಭಿಷೇಕವಿಧಾನಮು-

ಚ್ಛ್ರಯಜುಷಾಂ ಯಜುಷಾಂ ಪ್ರಕರೈ ರಮೇ || ೩೬ ||

ವಿಧಿಶಿವಾದಿಸುರೇಷು ತವೋತ್ಸವೇ

ವಿರಚಯತ್ಸ್ವಭಿಷೇಚನಮಿಂದಿರೇ |

ಮನುಶತಂ ಮುನಿಮಾಣವಕಾಃ ಸ್ಫುಟ-

ಧ್ವನಿ ಜಗುರ್ನಿಜಗುರ್ವಭಿಚೋದಿತಾಃ || ೩೭ ||

ತವ ಮಹೇಷ್ಟಭಿಷೇಕವಿಧೌ ಕೃತೇ

ಜಗದಶೇಷಮಗಾದಪತಾಪತಾಂ |

ತದಿದಮದ್ಭುತಮಂಬ ಫಲಿಸ್ಥಲಾತ್

ಫಲಗತಿರ್ಲಗತಿ ಸ್ಮ ಪರತ್ರ ಯತ್ || ೩೮ ||

ಅಥ ತವೋತ್ಸವಧಾಮ್ಮಿ ಬುಧಾಃ ಸುಧಾ-

ಕರಸಹೋದರಿ ಸಾದರಮರ್ಚಯೇ |

ಸುರಹಿತೇ ಭವತೀಂ ಶ್ರುತಷಟ್ಪದಾ-

ರವಕುಲೈರ್ವಕುಲೈರಪಿ ಚಂಪಕೈಃ || ೩೯ ||

ಮಧುಲಿಹಾಂ ಭವದಂಘ್ರಿಸಮರ್ಪಿತ-

ಪ್ರಸವವಾಸವತಾಂ ಕಮಲೇ ತದಾ |

ಸುರಕಿರೀಟಗತಾಜ್ಜಗೃಹೇ ಭಿದಾ

ರವಲವೈರ್ವಲವೈರಿಶಿಲಾಕುಲಾತ್ || ೪೦ ||

ಸುಮನಸೋ ಭಗದಂಘ್ರಿಜುಷಾಂ ರಮೇ

ಸುಮನಸಾಮನುಷಂಗತ ಉತ್ಸವೇ |

ತವ ಪದಾಂಬುಜಭಾಜಮಪೂಜಯೇ

ಸುಮಲಿನಾಮಲಿನಾಮಪಿ ಮಂಡಲೀಂ || ೪೧ ||

ಸ್ವಶಿರಸಾ ದಧತಃ ಕುಸುಮಂ ಮುದಾ

ಸುಮಹಿತಾ ಇತಿ ನಾದ್ಭುತಮುತ್ಸವೇ |

ಚರಣಯೋಃ ಸುರಪಂಕ್ತಿಭಿರರ್ಪಿತಂ
ತವ ನರಾ ವನರಾಶಿತನೂಭವೇ || ೪೨ ||

ಪನಸಚೂತಫಲಾದಿಭಿರುಜ್ಜಲಂ
ಸರಸಸೂಪಮಪೂಪಶತಾವೃತಂ |
ಅಥ ನಿವೇದನಮಂಬ ಸುರೈಃಕ್ಷರದ್ -
ಘೃತವರಂ ತವ ರಮ್ಯಮಕಲ್ಪತ || ೪೩ ||

ಜನನಿ ಶೇಷತಯಾ ಭೃಶಮುತ್ಸುಕೈ -
ಸ್ತವ ನಿವೇದಿತಶೇಷಮಭುಜ್ಯತ |
ಸುಮಧುರಂ ಸುಮನೋಭಿರಥೋತ್ಸವಾ -
ಪವರಕೇ ವರಕೇತನಭೂಷಿತೇ || ೪೪ ||

ಅಥ ಸುಧಾನ್ಯಭವಂ ಜನಮೋದನಂ
ಜನನಿ ಮಾನಸರಂಜನಮೋದನಂ |
ಭವದವೇಕ್ಷಣ ಸಂಸ್ಕೃತಮತ್ತಿ ಯೋ
ರಸನಯಾ ಸ ನ ಯಾಚತಿ ತಾಂ ಸುಧಾಂ || ೪೫ ||

ಅಧಿಭವದ್ಭವನಾಗ್ರವಿತರ್ದಿಕಂ
ಜನನಿ ಜಾಗ್ರತ ಏವ ಜಯಾದಯಃ |
ಅಗಣಯನ್ನಮರಾನಪಿ ತಾವಕೇ
ಘನಮಹೇ ನ ಮಹೇಂದ್ರಪುರಃಸರ್ವಾ || ೪೬ ||

ಜನವಿಮರ್ದಶಮೋದ್ಯತನಿರ್ದಯೋ -
ನ್ನಟಚಮೂಪತಿವೇತ್ರಹತಿಸ್ಪೃಶಾಂ |
ಪ್ರಹೃತಿರಸ್ತಿ ಮದಂಬ ಮಹೇ ತವಾ -
ಚನಕೃತಾಂ ನ ಕೃತಾಂತಕೃತಾಂತತಃ || ೪೭ ||

ತವ ಮಹೋತ್ಸವವೈಭವದರ್ಶಿನಾಂ
ತನುಭೃತಾಂ ವಿವಿಧೈಃ ಸ್ತವನಾದಿಭಿಃ |

ಪ್ರಮುದಿತಾ ಕಮಲೇ ಭವತೀ ಸತೀ-

ರಪರಿಪೂಃ ಪರಿಪೂರಯತಿ ಶ್ರಿಯಃ || ೪೮ ||

ಜನನಿ ತಸ್ಯ ಜನಸ್ಯ ವೃಥಾ ಸುಧಾ-

ಸಹಭವೇ ವಿದಧೇ ವಿಧಿರೀಕ್ಷಣೇ |

ಯ ಇಹ ನಾನುಭವೇದಲಸಸ್ತವೋ-

ತ್ಸವರಸಂ ವರಸಮದಕಾರಣಂ || ೪೯ ||

ಭವದೀಯೋತ್ಸವವಿಭವಂ

ಫಣಿಪತಿವಾಚಸ್ಪತಿಪ್ರಭೃತಿವರ್ಣ್ಯಂ |

ಕಥಮಲ್ಪಧಿಯಃ ಕವಯಃ

ಕಥಯಂತು ಕ್ಷೀರನೀರಧೇಃ ಕನ್ಯೇ || ೫೦ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಉತ್ಸವಸ್ತುಬಕಃ ||